



# మూసిమూపు వయసులగా

అసలు ఏదైనా చదవవలసివస్తే ఎడమ వైపునుంచి కుడివైపుకు చదువుతాం. ఉరుదూభాష కుడివైపునుంచి ఎడమవైపుకు చదువుతారు. చైనా భాష పైనుంచి కిందకి నిలువుగా చదవాలిట. మా వాడి పుత్రురం మాత్రం నేను కిందనుంచి పైకి చదువుతాను. ఎంచేతంటే

ఆ పుత్రరంయొక్క సారాంశం చివర అంగుళం మేరలోనూ యిమిడి పుండి ధగధగ మెరుస్తూ వుంటుంది. ఒక్కొక్కసారి దానికేసి చూసేటప్పటికి కళ్ళు చీకట్లు కమ్మడం కూడా కద్దు. ఇంతకి ఈనెల వచ్చిన పుత్రరంలో అఖరు వాక్యం యిది. 'అందుచేత ఈ నెల మీరు పంప వల్సినది రు. 150/-'

ఏనెల కానెల ఖర్చు తగ్గించమని నేను రాస్తూనే వున్నాను. మరి వాడి ఖర్చులేమో పెరగడమే కాని తరగడం కనబడటంలేదు. నూటయాభై రూపాయిలు హూ... ఇంతోటి బియ్యే చదువుకి! తర వాత వీడు నెలకి నూటయాభై కాను సంపాదిస్తాడో లేదో కాని. ఏమయితే అయ్యింది ఈ నెల నూరు పంపిస్తాను-అంటే. అసలు నాకు యీ బ్లడ్ ప్రెషర్ రోగం వీడిమూలాన్నే వచ్చింది. అదిగో వాంటింట్లో కంచాలు తోముతున్న చప్పుడు వినబడుతుంది. ఇంకో పది నిముషాలో మా ఆవిడొస్తుంది. ఏమయితే అయ్యింది. అంటే, మా ఆవిడ తోటి మా అమ్మాయితోటి చెప్పేస్తాను. నాకేం భయమా? ఇలా నిరారణ చేసుకుని, చుట్టవతల పారేసి పడక కుర్చీమీద కాళ్ళు జాపుకు పడుకుని మా ఆవిడకోసం ఎదురుచూస్తూ రాబోయే ప్రళయాన్ని ఊహించుకుంటూ నే ధరించవల్సిన పాత్ర రిహార్సల్ వేసుకుంటూ మనస్సులో కత్తి నూరుకుంటూ 'ఆపదలందు ధైర్య గుణం బంచిత ...' పద్యాన్ని వర్ణించుకుంటూ కళ్ళు మూసుకున్నాను.

'ఏమండీ ఏమండీ' మా ఆవిడ పిలుపు మగతగా విని కళ్ళు తెరిచాను. కన్నీళ్ళతో ఎదురుగుండా మా ఆవిడ నిలబడి 'ఏమండీ... అమ్మాయికూ...' అనబోతుంది.

హా! అంటూ ఉలిక్కిపడి లేచాను. హారి భగవంతుడా ఏమిటి పిడుగువంటి వార్త! ఏమి వినిపించ బోతున్నావు తండ్రీ! ఏం కొంప మునిగింది! ఇదంతా నూటయాభై పంపించమని రాస్తే నూరు పంపిద్దామనుకున్న పాపానికి ఫలితమా ఏమిటి అనుకుంటూ పడక్కుర్చీ మీదనుంచి లేచి పంచె కుచ్చిళ్ళు సద్దుకుంటూ దిక్కుతోచక బొంగురు

పోయిన గొంతుకుతోటి ... 'ఏమయిందే? అమ్మా యేదీ? సంగ  
తేమిటే? త్వరగా చెప్పు' అన్నాను.

'అదికాదండీ... .. అమ్మాయికూడా యింట్లోలేదు ఆనబోతు  
న్నాను. ఉత్తరంలో ఏముందో చదివి చేత్తోపట్టుకుని మీ రలాగే  
పడక్కుర్చీలో నోటమ్మట మాట రాకుండా పడిపోయారు. ఇంతకీ  
అల్లుడు ఒంట్లో ఏమీలేకుండా కులాసాగా వున్నట్టేనా?' అంది మా  
అవిడ పమిటచెంగుతో కళ్ళు ఒత్తుకుంటూ.

అప్పుడు నాకు సంగతి అర్థమయ్యింది. కాని, ఒక్క క్షణంలో  
మనస్సు పరిపరివిధాల పోయిందేమో యింకా ఆపాదమస్తకం వణికి  
పోతూనేవుంది. ఇలా నా హృదయవేదన కనుగుణ్యంగా శరీరం తాళం  
వేస్తుంటే దానికి తగ్గట్టు చేతిలో వుత్తరం నాట్యం చేస్తోంది. మళ్ళీ మా  
అవిడ కళ్ళలో ఒక నూతన అశ్రుతరంగం. ఇంతకీ యింకా నా నోరు  
పెగలేదు. ఆ ప్రయత్నంలో పెదిమలు తడిచేసుకుంటున్నా. ఇంతలో  
అనుకున్నంతపని అయ్యింది. మా అమ్మాయి వచ్చింది. అసలే నూక్ష్మ  
గ్రాహి. గుమ్మంలోంచే మా అల్లుడు దస్తూరి ఆనమాలు కట్టింది. మా  
అవిడ మొహంలోకి చూసింది. నా పరిస్థితి గమనించింది. క్షణంలో  
జరిగినదంతా గ్రహించినదానిలాగ గుండె చెరువయ్యేటట్టు 'నాన్నా'  
అంటూ ఒక్క పరుగులో వచ్చి నన్ను కౌగలించుకొని నా చేతుల్లోంచి  
జారిపోతున్న వుత్తరాన్ని అందుకుంది. 'శారదా' అంటూ మా  
అమ్మాయి నొక్కసారి కౌగలించుకున్నట్టు, 'ఆ... .. ఏముందీ వుత్త  
రంలో... ..' అంటూ మా అవిడ వెరికేక వేసినట్టు, నా కాళ్ళు  
అమాంతంగా అప్పడాలపిండిలా అయిపోయినట్టు చూచాయగా  
గుర్తుంది.

ఒంటిమీద స్పృహవచ్చేటప్పటికి పడక్కుర్చీలో వున్నాను.  
మా అమ్మాయి చెంచాతో హారిక్స్ గొంతుకులో పోస్తోంది. గుండెలో

మాత్రం యింకా మిలిటరీ బ్యాండ్ మోగుతున్నట్టే వుంది. స్వృతి శిథిలాలు తవ్వి గతచరిత్ర జ్ఞాపకం తెచ్చుకున్నాను. అసలు కష్టాలన్నీ మానవుడికి అంత్యదశలో వస్తాయి. అందుకు సాయం జవనత్తువలు కూడా అప్పుడే సన్నగిలుతాయి వార్ధక్యం మధ్యలోనూ యౌవ్వనం అంత్యంలోనూ వుండకపోవటం బిగవంతుడి తెలివితక్కువవల్ల మానవుడికి సంక్రమించిన దురదృష్టాల్లో ఒకటి. ఇండాకటి నా బ్లడ్ ప్రషర్ తోటి ... .. అసలు దాన్ని ఉపయోగించుకునే మేధావి లేకపోయాడు కాని అమాంతంగా మెడ్రాన్ మెయిల్ ని ఇంజన్ లేకుండా గంటలో కలకత్తా లాక్కుపోవచ్చు. ఇంతకీ ఎంత విచిత్రసంఘటన! తల్లి కూతురూ కలిసి నా ప్రాణాలు తీసేద్దరు!

‘ఏమీ లేందే ఎంత గాభరా పెట్టేశారండీ’ అంటూ అందుకుంది మా అవిడ మూలనుంచి తమలపాకులు రాస్తూ.

పైగా గాభరా పెట్టింది నేనట. కొంప ములిగిపోయినట్టు విడుపు మొహంతో ప్రత్యక్షమయ్యి ఖంగారు పెట్టింది తనూ. ఇంతకీ కాస్త సద్దుకుని సమాధాన మివ్వడానికేనా వ్యవధి లేకుండా అమ్మాయొచ్చి బారుమంది. నేనేం చెయ్యనూ. నాకు కాళ్ళాడలేదు.

మా-ఆ :- మనస్సు పరిపరిఃధాల పోయింది. ఏంకొంప ముని గిందో అనుకున్నాను.

శా :- అదేమిటి నాన్నా అంతలా ఖంగారు పెట్టేశావు. నాకసలు పై ప్రాణాలు పైకే పోయాయి.

నా ప్రాణాలసలు పోయి మళ్ళీ వచ్చేయి. చచ్చి బతికేను. నే నెవరితో చెప్పకోను? పైగా తప్పంతా నాదిట. అనుకుంటే అనుకోనీనా? పోనీయి పూట ల మలపాకు లివ్వ దేమో అంతేనా. హు ...

మా-ఆ :- ఔవ్వు! ఔవ్వు! ఎవళ్ళేనా వింటే నవ్వి పోతారు. నిక్షేపాలంటి వుత్తరం వాసే ఎంతగండగోళం చేశారు? ‘అల్లుడు

కులాసాగా వున్నాడా? అని మహానుభావుణ్ణుగుతు గుడ్లప్పగించి  
నా కేసి బెమరుమావులు చూస్తారుగాని మాట్లాడరుకదా!

ఇవి భార్యనవలసిన మాటేరా? వయస్సులో వున్నప్పుడు  
యీవిడ సీతా అనసూయల్ని మరపించేటంత పతివ్రత. సరే యిప్పుడు  
అన్నిటితోబాటు ప్రాతివ్రత్యం సన్నగిల్లింది. వక్కపొడి నోట్లో పోసు  
కుంది. తిమలపాకులు తన కెనన్న మాట.

శా :- కళ్ళజోడు పెట్టుకునే చదివేవా నాన్నా!

తల్లికి మించిన కూతురు. నవ్వు నవ్వు. వేళాకోళంగానే  
వుంటుంది. నేను చావవల్సింది. అప్పుడు తెలుసును.

మా-ఆ :- పాపం! మొన్న వుత్తరంలో నుస్తీగావుందని రాశాడా  
ఇవ్వాళ వుత్తరం రాగానే ఈయనగారు కాళ్ళాడకుండా పడక్కు ర్పిలో  
చతికిలబడ్డారాయరి. ఇంకేమనుకోనూ?

శా :- మొన్న వుత్తరం వచ్చింది మొదలు నాకు మరస్సు  
మరస్సులోలేదు. ఇందాకా చూద్దునుకదా నువ్వు కంట తడి పెట్టు  
కున్నావు నాన్నేమో వుత్తరంతోసహా వాణికిపో తున్నారు. నేను  
మాత్రం ఏమనుకోనూ?

ఏమిటి అనుకునేది వీళ్ళ మొహం. చచ్చేడనుకున్నారా!  
నానోటికి తిన్నగారాదుకాని. వాడిదగ్గర్నుంచి వుత్తరం వచ్చింది.  
చచ్చినవాడు వుత్తరం రాయడుకదా. ఇంతాచేస్తే వాడికొచ్చిన రోగ  
మల్లా జలుబుచేసి పడిశం పట్టిందిట. ఏంతిన్నా ఓలాగే వుందిట. ఇక్కడ  
నేను ఈ జ్వరంతోటి చావలేక చస్తన్నానుకాని అక్కడ వాడు  
రోంపట్టి చస్తాడేమోనని వీళ్ళకిభయం. మళ్ళీ ఏమైనా అంటే ఏడు  
స్తారు... ఇంతకి నాకివ్వాళ తిమలపాకులాశి లేదన్నమాట. వానిలే  
ఒక్కసూలో నోరు పడిపోదు.

మా-ఆ :- కాదు తే తల్లి ... కాస్తా కూస్తా దూరం కనకనా పోనీ ఓసారి వెళ్ళి చూసొద్దామనుకోడానికి యాభై అరవైమైళ్ళుంది. పూట ప్రయాణం. ఇంతకి పలకరిస్తేనే మనిషి కాదుకదా. ఈయన్ని నమ్ముకుని ప్రయాణం చేసే దేమిటి? ఇంక యీ జన్మకి ఒకటే ప్రయాణం.

అను అను. నోటికొచ్చినట్లలా అను. రేపు నువ్వు చచ్చిన తర్వాత వెతరణీనది దాటుతున్నప్పుడు నన్నిప్పుడన్న ఒక్కొక్కమాటా ఒక్కొక్క జలగై పీక్కుతిన్నప్పుడు తెలుస్తుంది... అదిగో వేసేసుకుంది తమలపాకులు. మిగిలిన ఆ కాసిన్నీ యిచ్చినాచాలు ఎందుకిస్తుంది, చిలకలుచుట్టి మరీ వేసుకుంటుంది.

శా :- ఇవ్వాళ యిక్కడ జరిగిన గందరగోళం తెుము, అక్కడ ఆయన భోజనంచేసే తెుమూ ఒకటే పాపం! పొలక మార్తుంది కూడాను.

పొలకామారుతుంది తుమ్మూవొస్తుంది. అదీ ప్రమాదమే? ఈ ప్రేమ ఈ ఆరాటన విళ్ళాయినకి నా వయస్సు, దీనికి మా ఆవిడ వయస్సు వచ్చినప్పు డుండాలి.

మా-ఆ :- పొలక మారేటంతసేపు విస్తరి దగ్గర కూర్చుంటాడుతే. పాపం! అసలు అన్నహతవే పోయిందిట.

శా :- ఉత్త హారి క్షూబ్ధిస్కట్లూ పళ్ళరసం తాగుతున్నారట మొన్నట్నుంచీ.

మరేం ఫరవాలేదు. ఇదిగో ఇలాపెంచే వాణ్ణి పాతిగేళ్ళకి వీనుగంత మనిషిని చేశారు. చీమకున్నంత మెదడున్నా లేకపోయినా, ఏదో తల్లి తండ్రీలేని మేనల్లుకుకదా అని దగ్గి రుంచుకుని పిల్లనిచ్చి పెళ్ళి చేశాను. చదివించి వృద్ధిలోకి తీసుకొద్దామనుకుంటే బకా

నురిడిలా తయారు చేశారు తల్లీ కూతురూ కలిసి. నూటయాభై రూపాయిలు పంపాలిట నూటయాభై రూపాయిలు !

మా-ఆ :- కాస్తాసే వోర్చుకో లేడు. పాపం ! ఎంత నీరసించి పోయాడో ఏమిటో.

శా :- రెండు రోజుల్నుంచి కసరత్తు చెయ్యటంకూడా మానేశారుట.

శని విరగడయ్యింది. దిక్కుమాలిన కసరత్తు. నా కసలు వాడి గదిలోకి వెడితే యమలోకంలో కెళ్ళినట్టుంటుంది. ఆ గదిలో ఆ అద్దం, ఆ ఆంజనేయులూ దారాసింగూ కోడి రామ్మూరి ఫోటోలు ఆ గదిలూ యినపగుళ్ళూ ఆ అట్టహాసం... అబ్బబ్బ ! అసలు నాకు సగం బ్లడ్ ప్రెషర్ రోగం వీడి కసరత్తు చప్పుడువల్లనే వచ్చింది. అసలు తలుచుకుంటేనే గుండెలో రోడ్ రోలరు పరిగెడుతున్నట్టుంటుంది... అదేమిటి ఆ తమలపాకులు గూట్లో పెట్టింది !

మా-ఆ :- ఏ చదువులు ఏం లోకం. ఇంటి పట్టునుండి వట్టె డన్నం కడుపునిండా తినడానికి లేదుకదా. ఏదో ఈ యెటితో నైనా ఆ బియ్యే కాస్తా పూర్తవుతే...

శా :- పాపం ! కిందటి పరీక్షలకి ఎంత కష్టపడి చదివేరూ ! దివరకన్నీ వుస్తకాలోలేని ప్రశ్న లడిగేరుట.

ఓరి వీళ్ళ అమాయకత్వం తగలెయ్యా ! వాడు చెప్పడం ఎలా వీడిసిందో వీళ్ళు నమ్మడం అలాగే వుంది. వాడూ మీరూ గంగలోకి దిగండి నా కెందుకు. అసలు చదువుకునీవాడి కుండవల్సిన లక్షణాలో ఒక్కటికూడా లేదు వాడికి. మూడేళ్ళేనా తగలెయ్యకుండా ఎందులో ప్యాసయ్యెడు ? మొన్నటిసారి పరీక్ష లాఖరుని ఎలా రాశావురా అంటే బ్రవోండంగా రాశా నన్నాడు. తీరా రిజల్ట్స్ వచ్చేక ఏమయ్యిందిరా అంటే నవ్వుతూ 'సెప్పింగ్ స్టోన్ టు సక్సెస్ మామయ్యా' అంటాడు. వాడికేం సిగ్గా ఎగ్గా !

శా :- పోనీ ... .. అమ్మా ... .. ఈ సెప్టెంబర్ పరీక్షలో ప్యాసైతే తిరపతి వెడతామని మొక్కుకుంటు ... ..

భేషే! ఇంకదొక్కటే తరవాయి. ఆ దెబ్బతోటి నాకు పక్ష వాతంకూడా తయారవుతుంది.

మా-అ :- ఇంకా నయం. అలాంటి మొక్కులేమీ మొక్కుకు తల్లీ. ఆయన యిదివరకు మనిషీకాదు. ఆ ఓపికా లేదు. తిరపతీవద్దు-వెకుంతవద్దు.

ఓహూహూ! ఇదంతా నా మీద భక్తా? నా పెన్షన్మీద భక్తా?

శా :- అబ్బే! ... .. ఛా ... .. ఇప్పుడెలా వెడతామే. నాన్నగారికి బాగా తగ్గేకే వెడతాం.

తగ్గాలికదా. నాకు మతి పోయేలోగా వీడి చదువు పూర్తయ్యి ఆ కసరత్తులూ, ఆ కత్తిసాములూ, ఆ కాటాకుస్తీలూ మాని నాలుగు రాళ్ళు సంపాదించుకొనేటంత యోగ్యుడైతే నాకు తగినంత ఫలితం ... అదగో వక్కపోడిదబ్బా తీస్తోంది.

మా-అ :- తగ్గనీ తల్లీ ... .. అలాగే వెడదాం. తెల్లారిలేస్తే వెయ్యిదేముళ్ళకి మొక్కుతున్నాం. ఆ ఏడుకొండలవాడికే దయండాలి కాని అన్ని అనుకూలిస్తే ఆ తిరపతి వెళ్ళడం ఎంతపని ... .. ఈ వక్కపోడి తమలపాకులూ మీ నాన్నగారి కిప్పిరా అమ్మా.

శా :- నాన్నగారికి తగ్గిపోతే తిరపతి వెడదామని నువ్వు మొక్కుకున్నావుకాదుటే. నాన్నగారికి తగ్గగానే ఎలాగా వెడతాం. దానితోబాటు యీ మొక్కూ తీర్చుకోవచ్చునని అన్నాను.

సరిసరి. అప్పుడే అయింది. మొక్కుకుందన్నమాట. ఒత్తి పిడికి మనిషి. అసలే నేనంటు యిది. అందులోనూ దైవభక్తికూడా ఎక్కవేమో మొక్కుకునివుంటుంది.

శా :- ఇంద నాన్నా ... .. ఉండు కాస్త మెత్తటి వక్క పొడి యిస్తాను. ఇంద—ఇప్పుడు నింపాదిగా వుందా ?

మొన్న సంతలోకొన్న తుని తమలపాకు లనుకుంటాను. నోటో వేసుకుంటేనే కరిగిపోతున్నాయి. నిజానికి తమలపాకులు రాస్తే మా అవిడే రాయాలి. నా కోపంకొద్దీ ఏవో శాపనార్థా లెట్టుకుంటాను కాని నే నంటే దాని కెప్పుడూ పంచప్రాణాలూను.

శా :- నాన్నా ... బావకీనెల నూటయాభై రూపాయిలు పంపాలిట.

దీని కెప్పుడూ బావగొడవే. అయినా దాని తప్పేముందీ ? నామీద మా అవిడకున్న మనస్సులాంటిదే దీనికి వీళ్ళాయినమీద వుంది. ఇంతకీ దీనికిమాత్రం నేనంటే తక్కువప్రేమా ! మొన్న నేనో లంఖణం చేసేటప్పటికీ మంచాన్నంటి పెట్టుకుని అల్లాడి పోయింది.

మా-ఆ :- అదేమిటే ... వెర్రితల్లి ... అలా చిన్న మొహం చేసుకుంటావు..

శా :- అదికాదే ఏనెల కానెల ఖర్చు పెంచుతుంటే నాన్న గారు మాత్రం ఎక్కడనుంచి తెస్తారు.

మా-ఆ :- ఇంకానయం. పాపం ! అంతదూరాన్నున్నాడు ఏమిబ్బందిపడుతూ రాశాడో. అదీకాక అతనేమీ దుబారాఖర్చు చేసేమనిషి కాదు.

దుబారాఖర్చు చెయ్యడంకే నే నొప్పుకోను. ఇంతకీ చెడు బుద్ధు లేమీలేవు. బుద్ధిమంతుడు. భయభక్తులున్నవాడు. వీటితో ఆ సరస్వతీ కటాక్షంకూడా వుంటే బాగుండును. ఏదో ఈసారయినా పరిష్క గట్టెక్కుతే ... ఇంతకీ యీనెల నూటయాభైరూపాయిలు పంపించడం ఎలాగా తప్పదు. నిజానికి పదిరూపాయిలు ఎక్కువ

పంపిస్తే పాడయిపోయివాణ్ణి పదిరూపాయిలు తక్కువ పంపించి  
రక్షించగలమా ?

శా:- నాన్నా ... ఇవ్వాలి యికా పోస్టుకి త్రైముంది. నేను  
వుత్తరం రాస్తాను. నువ్వు చెక్కు రాసియ్యి నాన్నా ... నేను  
పంపించేస్తాను.

సరే అన్నట్లు తలవూపేను.